



FIT - TRIBUNAL GHAL TALBIET ZGHAR

SMALL CLAIMS TRIBUNAL

GUDIKATUR: DR ANTHONY ELLUL, LL.D.

SEDUTA TA' NHAR IT-TLIETA, 18 TA' SETTEMBRU, 2001

Numru: 15

Avviz Nru: 1577/00 AE

Grima Communications Ltd

VS

Charles Farrugia u b'digriet tat-Tribunal tat-30 ta' Marzu 2001 qed tigi msejha fil-kawza s-socjeta Farstone Ltd.

It-Tribunal,

Ra l'avviz tat-talba prezentat mis-socjeta attrici li permezz tieghu talbet il-hlas tas-somma ta' mijà u tlieta u tmenin lira Maltija u sebghin centezmu (Lm183.70) bilanc ta' prezz għal reklami li xxandru fuq l-istazzjon tar-radju Live FM.

Ra r-risposta tal-konvenut Charles Farrugia (fol. 15):

1. Il-konvenut m'huwiex il-legittimu kontradittur.
2. Ma gewx rezi s-servizzi pattwiti.
3. It-talbiet attrici huma nfondati fil-fatt u fid-dritt.

Ra d-digriet tat-Tribunal tat-30 ta' Marzu 2001 (fol. 21) li permezz tieghu giet imsejha fil-kawza s-socjeta Farstone Limited.

Ra r-risposta li giet prezentata fil-25 ta' Mejju 2001 (fol. 39) u li permezz tagħha s-socjeta Farstone Limited eccepjet li m'ghandha x'taqsam xejn mat-talba attrici u qatt ma talbet ir-riklami in kwistjoni.

Ra l-atti kollha tal-kawza.

Ra l-verbal tas-seduta tal-5 ta' Settembru 2001 li permezz tieghu l-kawza thalliet għal-lum għas-sentenza.

Ikkunsidra:

1. Il-kaz jitratta talba tas-socjeta attrici ghall-hlas tas-somma ta' mijja u tlieta u tmenin lira Maltija u sebghin centezmu (Lm183.70) bilanc ta' prezz ghax-xandir ta' reklami fuq ir-radju Live FM.
2. Il-konvenut qiegħed preliminarjament jecepixxi li m'huwiex il-legittimu kontradittur, peress li meta għamel l-ordni din għamilha f'isem il-kumpannija China Palace Malta Ltd.

3. Fit-28 ta' Lulju 1997 il-konvenut iffirma "booking order" (fol. 34) sabiex jixxandru reklami fuq ir-radju Live FM għall-perjodu ta' disghajn gurnata. Minn dan 1-istess dokument jirrizulta li 1-konvenut hallas is-somma ta' hamsa u sebghin lira Maltija (Lm75) bhala depozitu. Dan id-dokument huwa ffirmat mill-konvenut. F'dik il-parti tad-dokument li hija ntestata "Company Name and Address" hemm il-kliem: "**China Palace Chinese Restaurant**". Skond ma xehed il-konvenut stess fis-seduta tas-27 ta' Lulju 2001, il-kliem "China Palace" huma l-isem tar-restaurant. Il-kwistjoni pero' m'hijiex dwar din l-ordni.
4. Dwar it-tieni ordni (fol. 32), il-konvenut xehed: "*fuq dan id-dokument qiegħed nagħraf il-firma tieghi; għandi nghid ukoll illi l-kliem China Palace Restaurant, Triq il-Hgejjeg, Bugibba, u n-numru tat-telephone tal-fax inkitbu minni. Il-kliem l-ieħor li jidher fuq dan il-booking order ma nkittibx minni*". Qal ukoll li: "*Meta gie ffirmat it-tieni kuntratt, jiена ma qghadtx nagħti informazzjoni minn jeddi. Min mela' l-formola, li kienet rappresentanta tas-socjeta attrici, ma staqsitni l-ebda domandi u jiiena ma hassjetx il-htiega li għandi nagħti informazzjoni minn jeddi*".
5. Illi anke mill-fax li hemm ezebita a fol. 35 tal-process, imkien ma jidher l-isem tal-kumpannija China Palace Malta Ltd. Din il-fax intbagħtet mill-konvenut lis-socjeta attrici b'riferenza għar-reklami li kellhom jixxandru fuq l-istazzjon tar-radju. Il-konvenut ikkonferma wkoll li l-ewwel ordni kienet saret gewwa r-restaurant in kwisjtoni. Mistoqsi

jekk barra r-restaurant kelli tabella bl-isem tal-kumpannija China Palace Malta Ltd, irrisponda fin-negattiv.

6. Huwa risaput li “*min qed jallega li kuntratt ghamlu mhux f'ismu izda fi kwalita rappresentattiva għandu l-oneru li juri li lill-parti l-ohra kien għarrafha li ma kien qed jidher f'ismu: biex persuna li tkun qieghda tikkontratta ma torbotx lilha nnifisha jkun mehtieg li jigi provat li waqt il-kontrattazzjoni dik il-persuna indikat car u tond li qieghda tidher għal haddiehor, jew, jekk ma indikat dan espressament, ghall-inqas ikun jirrizulta bizzejjed li l-parti l-ohra tkun ragonevolment taf illi dik il-persuna tkun qieghda tikkontratta f'isem haddiehor*” (**George Demanuele nomine vs Mauro Gagliano et** deciza mill-Qorti tal-Kummerc fid-19 ta’ Mejju 1995). Fil-kawza fl-simijiet **E. Borg et nomine vs R. Schembri** deciza mill-Qorti ta’ l-Appell fit-28 ta’ Mejju 1973 inghad li min ighid li kien qieghed jidher għan-nom ta’ xi kumpannija u mhux personalment:

“*kien dover tieghu li jagħmilha cara, kemm il-darba ried li hu personalment ma jkunx responsabbi, li hu kien qed jagħmel l-ordni għan-nom tal-kumpannija. Altrimenti tapplika r-regola li wieħed jikkontratta għalihi innifsu u hekk għandu dritt li jahseb u jirretjeni l-kontrajent l-ieħor*”.

7. It-Tribunal m’huwiex sodisfatt li l-konvenut irnexxielu jipprova li wera lis-socjeta attrici, jew li kienet taf, li kien qieghed jidher mhux f'ismu izda f'isem socjeta anonima. Għalhekk l-eccezzjoni tieghu li m’huwiex il-legittimu kontradittur ma tistax tirnexxi. Meta ffirma kien qieghed

jiffirma f'ismu personali u mhux in rappresentanza tal-kumpannija.

8. Min-naha l-ohra t-Tribunal huwa sodisfatt li s-socjeta Farstone Limited m'ghandha x'taqsam xejn ma' dan in-negozju. Sahansitra l-konvenut kien ha hsieb jingassa isem din il-kumpannija minn fuq id-dokument li baghat lis-socjeta attrici u li jinsab a fol. 35 tal-process li jindika li din il-kumpannija ma kellhiex x'taqsam man-negozju.
9. Illi l-konvenut qiegħed jecepixxi wkoll li l-hlas m'huwiex dovut peress li r-reklami ma xxandru. Skond il-booking order li gie ffirmat mill-konvenut, ir-reklami kellhom jibdew jixxandru mill-1 ta' Dicembru 1997, ghall-perjodu ta' disghajn gurnata u hames darbiet kuljum.
10. It-Tribunal għandu zewg verzjonijiet dijametrikament opposti għal xulxin. Fil-fehma tat-Tribunal is-socjeta attrici ma rnexxilix tipprova li effettivament hija pprovdiet is-servizz li tieghu qiegħed jintalab il-hlas f'dawn il-proceduri. It-Tribunal ma jistax f'dan il-kaz ighid li, fuq il-bazi tal-provi li tressqu quddiemu, huwa moralment sodisfatt li s-socjeta attrici ssodisfat l-oneru tal-prova li r-reklami xxandur. Għaladbarba l-konvenut ikkōntesta l-ghoti tas-servizz, l-oneru tal-prova kien fuq is-socjeta attrici; "*The general rule is that the party who alleges any matter in issue must prove it... In a civil case the pleadings must be looked at in order to settle the question. The plaintiff naturally in his statement of defence, make the first allegations. If the defendant in his defence, pleads a traverse or denial of an allegation made by the plaintiff, that puts it in issue and leaves the burden of proof upon the*

plaintiff" (ara sentenza fl-**ismijiet Joseph Vincenti Rausi nomine vs Joseph Muscat** (Citaz. Nru: 64/91JSP) deciza mill-Prim'Awla tal-Qorti Civili fil-5 ta' Ottubru 1992).

11. It-Tribunal m'huwiex sodisfatt bis-semplici dikjarazzjoni tad-direttur tal-kumpannija li fis-seduta tal-1 ta' Gunju 2001 iddikjara li "**r-reklami saru normali, skond il-ftehim, pero' l-konvenut ma hallas xejn**". L-istess xhud iddikjara x'kienet il-procedura sabiex jixxandru r-reklami fuq ir-radju: "*Il-procedura kienet li naghmlu recording fuq tape, it-tape nittrasferuh ghall-hard disk tal-computer, u fis-software tal-computer naghmlu s-scheduling tar-reklam, cioe' dati, hinijiet u duration*". Fil-kaz odjern ma tressqet ebda prova li din il-procedura giet segwita u t-Tribunal mhux ser joqghod jiprezumi dak li seta' facilment jigi ppruvat.

12. Fir-rigward tax-xhieda moghtija mill-avukat Dr. Lynn Zahra fis-seduta tas-27 ta' Lulju 2001, din ma tistax isservi biex tikkonforta t-tezi attrici. Dan peress li hija stess iddikjarat li "*m'inix certa jekk ir-reklami li smajt b'riferenza ghac-China Palace Restaurant kienux fis-sajf tal-1997 jew kienu minn Dicembru 'l quddiem ta' dik l-istess sena*".

Ghal dawn il-motivi t-Tribunal qieghed jiddecidi l-kawza billi:

- (i) Jichad l-eccezzjoni preliminari sollevata tal-konvenut li m'huwiex legittimu kontradittur tas-socjeta attrici.
- (ii) Jillibera lis-socjeta msejha fil-kawza mill-osservanza tal-gudizzju peress li din m'ghandha l-ebda relazzjoni guridika mas-socjeta attrici.

(iii) Jilqa' t-tieni eccezzjoni sollevata mill-konvenut u b'hekk jichad it-talba tas-socjeta attrici ghall-hlas.

Bl-ispejjez kontra s-socjeta attrici.

**Avukat Dr. Anthony Ellul
Gudikatur.**